

MALTESE POETRY, 1960-1970

(Abstract to the Maltese Text)

By PETER SERRACINO-INGLOTT

THE decade 1960-1970 was marked by the belated growth of a 'modernist' school of poets in Maltese Literature. In the first edition (1948) of the representative anthology compiled by Professor Aquilina, *Il-Muża Maltija*, all 22 poets included wrote in verse-forms adapted from traditional Italian poetry. In the second edition (1964), 23 new poets were included, but of these only two, Achille Mizzi and the writer of this note, departed from the conventional forms. In the third edition (1970), 20 new names were added, of whom 6 can be counted as belonging to the 'moderns', while several others show the influence of the new trends. These figures show that, at last, Maltese poetry is breaking out of the isolation from the modern world which marked the first period of its growth.

Why was 'modernism' so late in coming to Malta? It is suggested that the characteristics of modern poetry required several conditions for its birth which were not until now fulfilled. Maltese society, culture, language and personality were still in a state which did not correspond to the situation elsewhere in the world where the typical poetry of our age was born.

In the first place, Malta was dependent on alien forces. There was hardly the possibility of an independent expression of the specific features of the national character. Of this, the Maltese language itself is the reflexion. It is a mixed semitic-romance language, and hence hard to fit into the verse-forms connatural to either Italian or Arabic. Only a very unsophisticated poet (Mary Meilaq) expressed herself in forms resembling (unintentionally) popular Arab verse, which remains largely unknown in Malta. All the others used Italian verse forms. It is only with the realisation of the distinctive character of the Maltese Language, which is a dialect neither of Italian, nor of Arabic, that the need for distinctive poetic forms came to be felt.

In the second place, Malta was still a 'closed' society, with a very ordered framework of existence, in which experience readily fell into a predetermined pattern established by long tradition and tight convention. To this, the 'closed' forms of traditional poetry conformed perfectly. The fixed units of expression, cast into closely-bound syntactical structures, in strictly-regulated order, reflected the social condition of pre-Second-World-War Malta. A word was bound to its neighbour in a dense cluster

rather like that of the family in which each individual member submitted his autonomy to that of the whole. The structure controlled all its elements — in the poem as in the social group. Meaning and strength lay in the *total*.

The breakdown of isolationism has led not only to the new realisation of the distinctive character of a nation moulded by the cross-fertilisation of many cultures of which its 'mixed' language is the clear reflexion, but also to the breakdown of the old social order. With this, Malta entered the general crisis of Western civilisation of which the Mediterranean was the cradle and is becoming once more a crucible. The 'open' forms of modern poetry are the expression of this situation in which the established, rigidly regulated patterns of existence are being disorganised and disintegrated, in an anxious search, both fearful and hopeful, of new or renewed ways of life.

There are no predetermined structures in the new poems, or at any rate, the overall structure is not the dominant factor in their making. Each word and image seeks to live with an autonomous and explosive inner force. Phrases do not seek to support and buttress the meaning of each other, but rather to clash dialectically and paradoxically. Each seems bent on emptying its neighbour of its sense rather than fulfilling it, on resonating singly in a kind of void, with empty space assuming the importance of silence in music, rather than on intertwining with the rest in a clearly defined and closely-bound texture. This breakdown of syntactical concatenation according to fixed rules appears readily to be the reflexion of the unknotting and unweaving of the former hard-set nuclei of social existence now rapidly although tardily occurring in our island, as it has already occurred elsewhere, and provoking similar poetic explosions.

No doubt, the Mass-Media have played a great part in producing this effect, and they have also clearly affected the new poetry, quite a portion of which was actually written for broadcasting, or even television, or for poetry-jazz recitation. Even when this is not the case, the 'mosaic' as opposed to the 'linearly-sequential' style of the new media (to use McLuhan's famous distinction) has clearly affected the writing of the new poetry in Malta even more, perhaps, than elsewhere.

However, the deepest source of the new poetry appears to be the crisis of the 'self'. A detailed analysis of three poems by three of the best of the new writers illustrates the spiralling down of this crisis into greater depths, from that of a painfully felt need of catharsis to that of inner division to that of disintegration. In Daniel Massa's *Abortion*, the poet identifies himself with the woman who has glorified in the creative power of her body, only to fall into the crime spelt out in the title. In

Mario Azzopardi's *Sitwazzjoni 10 Battal*, the poet sees himself hemmed in between figures signifying outworn patriotism, religion and art, anguished to be at the centre of the stage, uncertain whether he is a Judas or the recipient of enlightenment. In Achille Mizzi's *Enigma Variations*, two sides of the ego, roughly the Jungian *animus* and *anima*, are counterposed in two series of images, within each of which the craving for integration is very subtly suggested, but which remain opposed as two separate parts in the poem.

The following is the author's own translation of this last poem:

ENIGMA VARIATIONS

Chiave di violino

The flute spills technicolour bubbles of soap.
 Reeds quiver and the virgin water lisps
 through the rushes in the river.
 The scent of a woman stabs the nostrils
 like a stiletto.
 In the aquarium of the brain
 the passion flower oozes violet hues.
 The air is a delirium with daubs
 of indigo, violet, rose and blue.
 My eyes melodramatic behold the moon
 through a veil of tulle swooning
 like a bride in an aura of silks enrobed.

Chiave di basso

The chasm echoes the laments
 of plaintive cataracts falling
 like vibrating cellos.
 Corny hands unzip your spine
 Out of forests ablaze run wild eyed beasts amok.
 Those are not cherries
 Those are bloated with venom.
 You are gripped by the terror of crusty bastions
 crumbling in the void.
 A fly tremendous
 buzzes a monotone of a hoarse trombone.
 Warily walk on, lest you fall.
 That is the shadow of a branch
 not a dagger thrust behind your ear.

MALTESE TEXT

I: IT-TWELID TAL-MODERNIŻMU

Fl-eghluq tad-dahla li kiteb il-Professor Aquilina għall-ewwel edizzjoni (1948) tal-*Muża Maltija* (pp. xxi-xxiii) sogħbih dwar żewġ nuq-qasijiet fil-poeżija li kienet inkritbet bil-Malti sa dak iż-żmien:

1. fil-poeżija Maltija kienet tinħass influwenza Taljana biss.
2. il-poeti Maltin kienu lkoll tradizzjonalisti.

Imbagħad fisser xewqa:

"L-esperimenti tekniċi magħmula minn G.M. Hopkins, Ezra Pound u T.S. Eliot u poeti moderni oħrajn swew biex għallinqas jikxfu setgħat ritmiċi godda gl-ilsien Ingliż u tixbih (imagery) meħud mill-ħajja ta' żmien-hom. U dan hu dak li jiena nixtieq nara fl-ilsien Malti għax jiena nemmen li s-setgħat poetiċi ta' lsienna għadhom ma nkixfux għal kollox.

Għad hemm fl-ilsien Malti il-ħna moħbija,
 Għad hemm tnehid mhux mi smuġh,
 għad hemm irjeh mhux imħarrka,
 għad hemm gawhar mhux maħdum,
 għad hemm blat mhux maqtuġh,
 għad hemm deheb, fidda u metalli oħra mhux imsoffi.

Dawn għad jinkixfu kollha f'it f'it meta l-poeti bil-martell ta' teknika għda johorġu minnu (l-ilsien Malti) ritmi godda, ritmi li bħan-noti ta' mużika mhix magħrufa, jfissru t-tqanqiliet kollha ta' qalb il-bniedem".

Nistgħu nqisu li x-xewqa imfissra mill-Professor Aquilina 22 sena ilu bdiet titwettaq. Nibdwu bl-istatistika, u ninqdwu bil-*Muża Maltija*. Nistgħu nqisu l-għażla ta' min jidhol f'din l-antologija bħala f'it jew wisq l-att ta' rikonoxximent uffiċjali mill-kattedra tal-Malti li kittieb huwa "poeta" għallinqas jekk tħares lejha minn angolu soċjo-kulturali. Inghid hekk, għaliex jidher li l-Professor Aquilina jfittex li jkun rap-preżentattiv tat-tendenzi kollha li jilħqu ċertu livell aktar milli tal-gosti personali tiegħu. L-għażla ssir biex tagħti kwadru kemm jista' jkun oggettiv ta' dak kollu li qed jinkiteb bil-Malti li jisthoqqlu attenzjoni u mhux biss ta' dak li l-aktar iħobb l-antologista.

Jekk niehdu, għalhekk, il-Muża Maltija bħala xhieda, insibu li fl-ewwel ħarga kien hemm 22 poeta. Dawn kollha kitbu bil-forom li nistgħu nsejjuhom "konvenzjonali" fis-sens li niddefinixxi minn hawn u f'it ieħor. Fit-tieni edizzjoni li ħarget sittax-il sena wara, l-Prof. Aquilina dahhal 23 isem għdid. Uħud minnhom kien ilhom jiktbu u setgħu dahlu fl-edizzjoni ta' qabel, iżda l-biċċa l-kbira kienu kittieba godda. B'dan-kollu tnejn biss ma kinux jużaw il-forom konvenzjonali. Huwa nteres-santi li huma t-tnejn li jidhru l-aħħar fil-kiteb, għaliex kienu l-iżgħar

fil-età. Dawn it-tnejn kienu jiena u Achille Mizzi. Ma konniex aħna t-tnejn l-ewwel li bdejna niktbu bil-Malti fil-forom moderni, (fis-sens li ukoll niddefinixxi minn hawn u ftit iehor). F'*Lehen il-Malti* kienu dehru u fi programmi fuq ir-Rediffusion kienu nstemghu poeziji oħra bi stil modern minn żgħażaġh bħal Joe Meilaq,¹ u wkoll minn poeti stabbiliti bħal Ġorġ Pisani.² Izda kienu waħdiet u baqghu waħdiet il-poeziji li dawn kitbu b'dan l-istil. Għalhekk nistgħu ngħidu li l-ewwel spinta tal-moderniżmu fil-Malti ħadha ftit snin wara l-ewwel edizzjoni tal-*Mużja Maltija* (1948) eżattament għoxrin sena ilu, izda li l-impetus ta' dik l-ispinta baqa' dgħajjef. Kwazi ħmistax-il sena wara, kien għad hemm żewġ ismijiet biss li l-Prof. Aquilina deherlu li kien jixirqilhom biljett tad-dhul fil-ktieb li nistgħu ngħodduh il-maqdes tal-*Mużja Maltija* li tiegħu l-Professor huwa, biex ingħid hekk, il-kuratur ewlieni. Il-Kurrent Modernista sar qawwi fil-Malti biss f'dawn l-aħħar ħmistax-il sena.

Ta' dan, ix-xhieda hija *t-tielet* edizzjoni tal-Antologija. Biss sitt snin wara t-tieni edizzjoni, żdiedu għoxrin niċċa oħra mal-45 ta' qabel fit-tempju tal-*Mużja Maltija*. Mela issa, ħajjin u mejtin, ngħoddu 65. Mill-godda hemm sitta li jistgħu jitqiesu moderni fis-sens formali tal-kelma li qed nagħtiha jien; erbatax mhumieħ. Huwa ċar li l-moderni fis-sens tiegħi għadhom minoranza. Izda, fil-fehma tiegħi, qed iwettqu x-xewqa li fisser ftit aktar minn għoxrin sena ilu l-Professor Aquilina, u huma l-isbah tama għall-iżvilupp futur tal-poezija Maltija.

M'hemmx dubju li dan l-iżvilupp irċieva l-ispinta li swiet biex mexxa 'l quddiem f'dawn l-aħħar snin b'qawwa li ma kisibx meta jiena dħalt student l-Università ta' Malta għoxrin sena ilu, u qrajt għall-ewwel darba l-kliem tal-Professor Aquilina li bdejt bih, bis-saħħa tat-twaqqif tal-Moviment Qawmien Letterarju. Kien dan il-Moviment li għaqqad f'organizzazzjoni li setgħet tagħmel hoos lil dawk li riedu jgeddu l-kitba bil-Malti li kienet qiegħda tistagna, timrad b'deni rqiq li jifni, kwazi qiegħda agunija, u jwassluha għall-irġulija. U fost l-individwi li haqqhom min isemmihom b'isimhom għall-fatt ta' dan il-Qawmien mil-lat organizzattiv, nahseb li huwa ġust li jintgħazel Victor Fenech, kemm għat-tieqa li fetax fil-ġurnaliżmu lokali, kemm bħala l-editur tas-serje ta' kotba li fihom ippublika kwartetti ta' poeti godda, fosthom dak li ma' Achille Mizzi, wera (dejjem fil-fehma tiegħi) l-akbar potenzjalità — Daniel Massa. Fenech jisthoqqlu tifhir ukoll għall-kura li ha għall-presentazzjoni tipografika. Dana mhux punt aċċidentali daqskemm jista' jidher — għaliex hafna poezija moderna miktuba biex tinqara bl-għajn barra milli bil-widna. Qabel nersqu aktar fil-qrib lejn il-kitba ta' dawn l-aħħar snin, jeħtieġ niddefinixxi d-differenza formali li jiena wżajt biex naqsam il-

¹ Ara *Lehen il-Malti*, 1952, p. 53, u 1953, p. 20.

² Ara *Hsejjes f'Melodiji u Kuluri* (1953) p. 54.

poeti P'zewg kategoriji – dawk li haddmu forum konvenzjonali u dawk li juzaw forum moderni. Din id-differenza hija deskrittiva, u mhux evalwattiva. Jigifieri, b'daqshekk, m'inx naqsam il-poeti fin-nghag fuq il-lemin u l-moghoz fuq ix-xellug, bhallikieku kont l-anglu bit-tromba tal-ahhar haqq. Miniex nghid, "tal-ewwel it-tajbin; ghalihom hemm is-sebh tal-hajja ta' dejjem; tat-tieni, l-hziena; ghalihom hemm il-limbu fejn ghad jintesew ghal dejjem fin-nofs-dlam tal-indifferenza". Qieghed inghid biss li jiktbu b'forum ta' ghamla differenti.

Il-forom tal-ewwel, dawk konvenzjonali, huma forum definiti, b'fasla fissa, forum mahkuma ghal kollox minn struttura maghzula minn qabel, struttura mibnija b'diversi qisien, bhal m'huma l-metru, r-rima, u sistemi ta' kejl oħra. Il-qofol ta' din ix-xorta ta' kitba (il-poezija konvenzjonali) huwa, fit-tifsira tiegħi, li taħdem b'unitajiet fissi tal-espressjoni. Id-densità tat-tifsira li toħroġ fin-nisġa tal-kliem titqassam b'regolarità fl-istrutturi sintattici. L-organizzazzjoni tal-kliem issehh bhallikieku fl-ispazju tal-wiċċ. Kull kelma tidher u tghib bhal waqt fi proċess; kull kelma tintrabat mal-oħra b'mod li tonqos bilfors il-forza awtonoma tagħha. Ghalhekk is-siwi tal-kelma u t-tifsira jingħataw mill-istruttura. Hija din l-istruttura li taħkem taħtha kollha kemm hi l-poezija konvenzjonali.

Il-forom tat-tieni, dawk moderni, mhumie x forum definiti minn regoli mfassla qabel. Mhumie x forum magħluqa fi struttura maħsuba minn qabel; jew, għallanqas, l-istruttura għandha piż imnaqqas għall-ahhar. Hija l-qawwa għewwenija u splossiva ta' kull kelma u ta' kull xbiha li taħdem. Il-kliem kollu jrid ilehħ f'salt bhal kwantità ta' beraq li jilma f'sema iswed fl-istess waqt. Ir-rabta bejn il-kliem hija fis-simultanjetà tal-effett li jiġi milli jitqieghed flimkien, aktar milli minn mixja lineari minn kelma għall-oħra, minn kuncett għall-ieħor, minn xbiha għall-oħra. Il-konkatenament tal-kliem mhux dak tar-raġunar loġiku jizloq heġu heġu minn punt għall-ieħor b'passaġġi ċari; iżda x'aktarx ir-relazzjoni bejn il-kliem hija dijalettika, paradossali, thobb il-kuntrasti, mqabbza u bejn il-kliem jibqgħu l-ispazji vojta, spazji vojta li fihom jidwi l-kliem, u anzi nasal biex inghid li f'haġna kazi m'għandhiex kelma li fuqha l-oħra tistrieħ, kelma tinfed lill-oħra, twettqilha tifsiritha, tizzewweg magħha fi frazi kompleta; iżda l-kliem jiltaqgħu qishom jingħajru bejniethom, kelma turi li l-kelma ta' biswittha hi "vojta", kelma turi li l-kelma ta' magenba "m'ahniex, miskina", bolqot, tilfet t-tifsira u is-siwi tagħha; f'kelma waħda, li l-lingwaġġ tal-bniedem marid, li l-kliem jinsab fi stat kritiku, li jeħtieġ it-tabib. Il-lingwaġġ huwa marid, għaliex il-komunikazzjoni umana hija marida; għax il-lingwaġġ huwa l-espressjoni tal-hajja komunitarja tal-bniedem flimkien; għaliex din il-hajja komunitarja mhix tabilhaqq komunitarja; għaliex il-bniedem inqatgħu għal rashom, kull wiehied ifittex l-interessi egoistiċi tiegħu; għaliex il-valuri li kienu jor-

bruhom flimkien qegħdin fi kriżi; għaliex m'għadx baqa' dak li lkoll nem-mnuh u rridu ngħixu skondu. Il-komunità umana giet atomizzata u saret soċjetà individwalista; u għalhekk il-lingwaġġ uman li huwa l-espressjoni ta' din il-ħajja ma setax jibqa' shiħ. L-espressjoni tal-esperjenza fi struttura b'fasla fissa, mogħtija minn qabel mit-tradizzjoni, fejn il-kliem jitqassam b'regolarità b'nisġa skond sintassi li hija wirt komunitarju, fejn is-sens u s-siwi ta' kull kelma ġej minn postha fi proċess wieħed u shiħ, miexi 'l quddiem b'mod lineari, f'kelma waħda, l-ħakma ta' kollox taħt struttura – dan jidher ipokriżija, falsità, inawtenticità – għal min jgħix f'soċjetà fejn kull struttura hija fi kriżi, in kwistjoni. Il-poezija li tesprimi l-esperjenza tal-bniedem sensitiv f'din il-kondizzjoni hija poezija li ma jista' jkollha ebda matrici.

M'hemmx dubju li biex ġrat din il-bidla swew mhux ftit il-mezzi elettronici tal-kommunikazzjoni – it-televiżjoni, u qablu ċ-ċinema. Tajjeb li nissotolinea li l-bidla li semmejt ma tfissirx li l-ħsieb tneħħa u minflok fil-poezija moderna nsibu n-nuqqas ta' ħsieb. Dak li qed ingħid hu li saret bidla fil-mod kif jiġi żvolt il-ħsieb. Il-poezija, bħall-arti kollha ta' żmienna, tissawwar mod ieħor għax sirna naħsbu mod ieħor, mod aktar imgħaġġel, aktar sinkopat, aktar konċiż, aktar konkret, aktar kobba, aktar mqaffel, aktar kompless, aktar sintetiku, minn qabel. U dan kollu jfisser aktar, mhux anqas, *ħsieb*, għalkemm imfisser f'forum oħra minn dawk li drajna bihom fl-età tipografika, fiż-żmien meta l-mezz dominanti tal-kommunikazzjoni kien il-kitba stampata, fis-saltna tas-strazzjoni alfabetika, li illum niżlet f'post warrani u quddiem telgħu l-mezzi awdjoviziwi li jistiednu għal tishib fil-proċess komunikattiv bis-sensi kollha u qed ifasslu bniedem bi psikologija ġdida. Iċ-ċiviltà awdjoviziva mhix il-kaġun tal-kriżi tal-kommunikazzjoni, iżda r-raġuni għaliex intbaħna bil-faqar tal-mezzi tal-kommunikazzjoni li konna ninqadew bihom fl-età tipografika. Mhux aċċident daqskemm jista' jidher – l-istess kif għedt għall-istess presentazzjoni tipografika tal-poezija l-ġdida – li l-Moviment Qawmien Letterarju għażel ħafna drabi l-presentazzjoni tal-poezija b'mod awdjoviziv – kemm f'qari pubbliku fejn il-kelma tinstema' tidwi mill-ġdid fl-ispazju akustiku kif kienet mill-poeti primittivi, akkumpanjatha wkoll mill-mużika, u x'aktarx mill-ghamla waħdanija ta' mużika moderna li żammet ruh komunitarja, l-jazz; jonkella fuq ir-radjo jew fuq it-television – għalkemm, ikolli ngħid, dawn il-presentazzjonijiet x'aktarx juru li għad ma ġewx tabilhaqq magħrufa u maħkuma sew il-possibiltajiet kbar ta' dawn il-mezzi biex jahju mill-ġdid il-kelma poetika.

Għaliex il-moderniżmu dam daqshekk ma twieled u żviluppa f'Malta? Naħseb li r-raġuni l-aktar profonda hija li ma kienx hawn il-moħħ u r-ruh miftuħa li titlob l-espressjoni fil-forom miftuħa. Konna magħluqin fil-qafas ta' soċjetà bi struttura fissa; konna ngħixu f'gaġġa għaliex ma

konniex s-sidien f'artna; konna l-ilsiera ta' istituzzjonijiet soċjali fejn il-ħsieb indipendenti kien isibha bi tqila biex jimrah b'mod ħieles, għalkemm impossibbli dana qatt ma kien – kif jixhed il-fatt li imqar qabel il-gwerra kien hawn poeti li kitbu għalkemm sa fejn naf jien mhux bil-Malti, poezija ħielsa u moderna. L-isem li għandi f'moħħi huwa dak ta' J.J. Cremona li dak iż-żmien kiteb bi-Taljan poezija li kienet bil-lingwaġġ ta' żmienna, ħafna aktar minn dik tal-biċċa l-kbira tal-poezija li għadha tinkiteb Malta illum. Fil-ħabs, fil-gaġġa, fil-qafas, fl-istruttura, mhux bilfors li l-moħħ jitjassar; iżda dak li jithassar u jkun impossibbli li tużah b'mod ħieles huwa l-ilsien, il-lingwa. Il-kondizzjoni tal-Malti bħala lingwa ma kinetx fi stat li tippermetti li tithaddem bil-mod modern; għaliex tista' titbiegħed jew tiegħu libertajiet meta teżisti regola. Biex tiftaħ bieb jew tieqa jrid ikun hemm ħajt. Għal kuntrarju, fix-xagħri min-għajr fruntieri m'hemmx jeddijiet; l-libertà qiegħda meta hemm fruntiera, u jkollok il-jedd taqsamha. Il-kittieba ewlenin riedu jibnu struttura, jfasslu regoli, jhażžu fruntieri, biex ta' warajhom ikollhom il-jedd li jahkmu, jikkontrollaw, b'mod ħieles il-futur tal-espressjoni ta' ruħ il-poplu. Għalhekk il-veru riġpet għalihom ma jintweriex billi timita l-forom tagħhom, iżda billi illum tuża l-possibiltà li holqu huma, u tivvinta l-godda.

Il-forom magħżulin mill-ewlenin poeti Maltin kienu daww Taljani. Huwa kwazi impossibbli li tferra l-inbid ta' ilsien wieħed fil-qratel ta' ilsien ieħor bla ma tħassru. B'danakollu, lejn xiex setgħu jduru? Huwa fatt sintomatiku li l-unika persuna li, fil-ġudizzju tal-Prof. A.J. Arberry,³ resqet lejn il-forom tal-poezija Għarbija kienet Mary Meilaq – poetessa mhix sofistikata intellettwalment, li l-produzzjoni tagħha hija qrib itaqbil popolari u li kultant iproduċiet gawhar ta' umoriżmu intenzjonali (u mhux intenzjonali wkoll). Tabilhaqq la l-ilbies Taljan u lanqas qatgħa Għarbija ma kienet tixraq lill-ġisem Malti. Kellna nistennew fil-fatt sa l-Indipendenza Politika sabiex it-tiftix ta' forom Maltin seta' jsir mhux minn individwi iżolati li jipproduċu poeziji bil-waħdiet, iżda biex jidher Moviment b'din l-intenzjoni ċara fil-kuxjenza tiegħu. Għalhekk il-poezija moderna bil-Malti tingħażel mhux biss minħabba l-forma miftuħa mill-poezija konvenzjonali magħluqa fl-istruttura, iżda tingħażel ukoll fil-kwalità ta' vokabolarju u ta' sintassi li tuża. Niehdu l-ewwel l-aspett lessikali. Spicċat il-kimera tal-Malti Safi, jiġifieri tal-Malti Għarbi, kif ukoll dik tal-Malti taljanizzat, u l-Malti tal-poezija moderna huwa l-Malti mitkellem, imqar bi kliem barrani li mhux faċli jiġi assimilat fil-forom tipiċi tal-Malti tradizzjonali. Tabilhaqq, din l-assimilazzjoni tal-kliem modern, li kienet problema għall-pijonieri tal-poezija moderna f'kull

³ Introduction to 'A Maltese Anthology' (Clarendon Press, Oxford) p. XXXIV. Cfr. P. Grech, Introduction to 'Dun Karm' (C.U.P.) p. 23 and 26.

pajjiż, kienet doppjament diffiċli fil-Malti, għallanqas qabel ma dan kien assesta ruħu bħala lsien. Huwa l-mertu ta' Achille Mizzi li kien pijonier f'dan il-qasam. Għalkemm ir-rizultati tal-esperiment tiegħu fl-introduzzjoni ta' kliem iebs u twil ma kienux dejjem felici, wera t-triq. Izda fuq dan l-iskoll, jibqgħu jaħbtu ħafna bastimenti li jsalpaw mingħajr attenzjoni biżżejjed. Hekk, biex nagħti eżempju, Mario Azzopardi, li, kif nerga' ngħid 'il quddiem huwa wiehed mill-aħjar mill-poeti godda, jidneb sikwit b'dan il-mod. Naħseb li għandu ħakma aħjar tal-kelma Maltija Daniel Massa. Dana nistgħu narawh billi nagħrbli ftit eżempji mill-poeżija ta' dawn it-tlieta. Huwa biss dan it-tagħrbil dettaljat, kelma b'kelma, li jiena ngħoddu kritika li tiswa.

II: TLIET POEŻIJA MODERNA

Din hi poeżija ta' Daniel Massa:

ABORT

Mill-kappella qalb l-għelieqi
 smajt il-għana tat-tfal żgħar
 u f'qalbi beriktek, Mulej,
 ma' l-incens fuq l-altar.
 Ma meta ħriġt ħafi
 biex nara min għadda fil-Volvo spjetata
 it-tarmak samatli riġlejja bin-nar.

Sabiha bħal Venus de Milo
 ix-xebba nklinata nofs nuda
 taht sigra go Eden ihammar pepprin.
 Aghżluli vvinata biċċ'għuda
 ha nonqox it-torso t'Adonis u x-xebba msallbin.
 Mis-sigra svergnata qacċtuli biċċ'għuda
 ha nberred iż-żina taht sigra dellin.

Fil-kamra mudlama b'persjani magħluqa
 fil-fwar li jgħakkisha,
 duħħan li jaqtagħlha nifisha,
 l-omm xebba titbandal mitluqa
 biex tehles mill-ħlas ta' l-abort.

Mat-tielet siegħa
 beżqitu fuq mewġa ta' lożor
 l-omm xebba xewqana miċħuda bl-imrar
 u n-nisa go sikta ta' dieqa b'passjoni
 jikkarrbu l-mewt tat-tfal żgħar.

*Sawwtuni bil-virgi
 bil-friegħi u l-qasab sawwtuni
 biex nehles din l-art minn dat-tort.
 Għakksuni, rażżnuni, feruni f'kuxtejja
 fid-dawl tal-gandlieri feruni
 biex nehles 'il ġensna mis-saħta u l-ħsara
 u l-fwar ta' l-abort.*

Ksew il-ġisem bla isem b'petali pepprin
 mal-karba li telgħet min-nisa mbikkmin,
 u x-xebba bkiet sebat ijiem viżtu
 nhar San Ġwann jaħraq il-friegħi
 ta' sigar svergnati mdellin.

Hija kumbinazzjoni forsi sinjifikattiva li l-ewwel poezija li tiftaħ is-sezzjoni l-ġdida tal-*Muza Maltija* jisimha wkoll "L-Abort", bħal poezija ta' Massa, u li s-sugġett interessa wkoll lill-poeti oħrajn. Hemm hafna fatturi li jispjegaw dan l-interess. L-ewwelnett, l-istess possibiltà li teżisti illum li tikteb fuq sugġett li ċertament ffit snin ilu kien jitqies tabù, jew għallanqas hadd ma kien jażżarda jittrattah bil-miftuħ u b'ismu. It-tieni, l-interess fis-sesswalità kien dejjem haġta ewlenija fin-nisġa tal-poezija, iżda illum ż-żgħażaġħ iħarsu lejha mhux aktar imkebbeb fi ċpar romantiku, iżda jaraw aktar dik l-ambivalenza li fiha l-imħabba sesswali; l-aggressività minn naħa, is-sagrifiċju mill-oħra. Iżda ffit għandhom il-maturità li jitraduċu din l-ambivalenza f'nisġa simbolika tal-komplessità tal-poezija ta' Daniel Massa.

Hekk l-ewwel poezija li semmejt fiha biss denunzja tal-att. It-ton hu dak tal-moralista. Għalhekk għażel il-forma konvenzjonali, il-qafas tal-istruttura fissa fiha nfisha tgħid li hemm fuq naħa l-ideal li miegħu jidentifika ruħu l-poeta; ideal meqjus u regulat, bħall-forma li għażel; u minn naħa l-oħra r-realtà diżordinata tal-fatt li fuqu jitkellem. F'Massa il-firda hi ġewwenija fil-poeta. Tabilhaqq l-għażla tas-sugġett hi fiha nfisha xhieda ta' ċertu faxxinu moħbi, ċerta attrazzjoni sigrieta, ċertu seher mistur tal-ġrajja. L-ambivalenza tinsab ukoll fil-kittieb u din ifissirha bit-tkagħbir ta' kliemu f'forma li ma tistax tingħalaq fi struttura fissa, iżda tisporgi minn kull naħa, b'mod li l-ħniena titħallat mal-istmerrija, l-akkuza tal-oħrajn titħallat mal-akkuza tiegħu nnifsu. Għaliex il-poeta jhoss din iċ-ċerta ġibda nkonxja, din l-ispeċi ta' identifikazzjoni li tibqa' biss nofsha mikxufa u nofsha sigrieta, bejnu, l-poeta, u bejn min iwettaq abort? Ix-xebħ bejn il-ħolqien tal-poezija u l-ġenerazzjoni tal-ulied mhix ġdida. L-artist dejjem ħassu bħal mara tqila li jrid jehles minn piż ta' go fih biex jagħti haġja lil xi haġa li tkun projezzjoni tiegħu nnifsu barra minnu nnifsu u li tista' tisfida ż-żmien b'haġja

li ttul aktar minn tiegħu. Fl-istess hin huwa dejjem ossessjonat mill-bi-za' tal-abortion - l-abortion magħmul bi tradiment jew b'aċcident, għall-flus jew minhabba l-bi-za' jew bin-nuqqas ta' responsibiltà, il-bi-za' li jpogġi lilu nnifsu qabel l-opra. Din l-assocjazzjoni bejn il-mara tqila u l-artist li jixbahha, l-artist li fl-opra tiegħu jagħti ritratt tiegħu nnifsu fl-istess ritratti tal-oġġett li jagħzel b'suġġett, toħroġ b'mod sottili fit-tieni stanza tal-poezija ta' Massa.

*Sabiha bhal Venus de Milo
ix-xebba nklinata nofs nuda*

Innutaw mill-ewwel ix-xebh bejn il-mara u l-istatwa li hi l-figura eżemplari ta' suritha fl-arti.

taht sigra go Eden ihammar pepprin

Innutaw hawnhekk it-tlaqqigh taż-żewġ xbihar li minnhom toħroġ l-ambivalenza: l-Eden, il-ġnien tal-innocenza ta' Adam u Eva, li fih iżda issa hemm il-pepprin, il-fjur li jfakkarna fix-xahar ta' Novembru, f'Poppy Day, fil-kampijiet tal-battalja tal-art fjamminga fejn il-gwerra gabet tant imwiet, f'kelma waħda fil-mewt. Il-ħsieb mistur tal-mewt jisbokka bhal dik il-fjura li sima nafuha aktar spiss tal-karti jew taċ-ċarruta, mejta, biex titqiegħed fil-pavru tal-ġlekk, il-fjura tal-mewt tiela' fil-ġnien tal-imhabba innocenti ta' Adam u Eva bhal ħaxixa ħażina, lewnha ħamra demm.

*Aghżluli ivvinata biċċ'ghuda
ha nonqox it-torso t'Adonis u x-xebba msallbin.*

"Il-jien" li jitkellem fil-poezija huwa skultur, artist, irid jagħmel ix-xbiha tax-xena. Max-xebba li fl-ewwel vrus dehret waħidha fuq ix-xena, issa tingħaqad figura maskili. Iżda s-sbuhija tal-iġsma li hi l-ewwel sejha għall-interess tal-artist, skultur, poeta, kien min kien, mill-ewwel tara fit-tlaqqigh tal-iġsma ifeġġ sinjal ambigwu: is-salib. Il-figuri jis-salbu l-ewwelnett f'sens fiżiku fil-ġest tal-laqqha tal-iġsma; iżda l-isem ta' Adonis ifakkarna wkoll fil-persunagg klassiku, li mhuwix biss it-tip tas-sbuhija maskili fil-poezija klassika, iżda li ġie wkoll maqtul minn *hanzir salvagg*. Venere xerdet xorb il-ghasel fuq demmu u ħarget il-kaħwiela (*anemone*). Persephone, is-sultana tad-dinja tad-dlamijiet fejn jgħammru l-mejtin, ma riditx iċċedih lil Venere. L-alla Zeus laħaq kompromess biex jaqsmu terz lil Persephone, terz lil Venere, u terz lilu stess. Il-komplex ta' ideat li jqanqal l-isem ta' Adonis (l-aktar għal min qara l-poezija ta' Shakespeare fuq is-suġġett) huma kollha rilevanti; is-sbuhija fisika, il-qtil minn hanzir selvagg, il-misteru tal-fertilità tal-art, id-demm li jnibbet fjura.

L-idea tas-salib hi wkoll ippreparata mill-idea tal-biċċa għuda li jitlob il-poeta, flok ngħidu aħna rħama; u din il-materja veġetali iridha *ivvinata*, kelma li wkoll tqanqal assoċjazzjonijiet differenti. L-għuda ivvinata hija aktar diffiċli biex taħdimha – l-artist qed jitlob materja iebsa biex jissielet magħha, li tirreżistih bl-istruttura tan-natura tagħha kontra li jtiha hu l-forma li jrid; mill-banda l-oħra, ivvinata tissuggerixxi d-demmi li se jgħelben fis-sagrifiċju.

Huwa interessanti li l-persunaġġ li qed jittellem jitlob lill-oħrajn, lilna, lill-"intom" bla isem, biex aħna jew huma nagħżlulu, jagħżlulu l-biċċa għuda ivvinata. L-artist mhux padrun, f'dan il-waqt għallanqas, li jagħżel huwa stess il-materjal tal-arti tiegħu.

Tabilhaqq din hi l-kondizzjoni tal-poeta: il-materja li jrid iħaddem huma l-kliem, il-lingwaġġ li jsib, li tagħtihulu s-soċjetà, li ġa jeżistu qablu il-kliem mikul u mikdud bħaċ-ċaġhaq bil-baħar ġej u sejjer tal-użu, il-lingwaġġ ta' żmien u ta' artu; b'din il-materja li jircievi u mhux joħloq hu jrid ifassal il-forma u jagħtiha s-sura li hija xogħlu.

Fl-istess ħin, il-persunaġġ idur lejn l-oħrajn biex jissieħbu miegħu; idur lejn l-oħrajn għaliex bix-xena ta' quddiemna tfantas, għaliex kważi nofsu midluf minn sensih, għaliex kważi jinsab barra minnu nnifsu, għaliex l-istat li jinsab fih huwa nofsu estasi u nofsu agunija, għaliex f'dan il-waqt kreattiv mhux kapaċi hu jieħu ħsieb il-ħwejjeg prattiċi bħal li jsib biċċa għuda, għax f'moħħu f'dan il-waqt li huwa l-waqt tal-ħlas għalih ukoll hemm tberren biss il-forma li se joħloq ta' din ix-xebba u ta' dan il-ġuvni, ta' din il-Venere u ta' dan l-Adonis, li mhumieħ ħlief il-Venere u l-Adonis ta' kull żmien, ta' dawn l-Adam u Eva li jinsabu msallbin.

Iżda f'din il-kelma qed jissallbu flimkien ukoll żewġ dinjiet, żewġ kuncetti tal-ħajja, żewġ naħat jew qawwiet li jinsabu f'kull wieħed minnha u f'kull artist aktar mill-oħrajn: il-pagan u n-nisrani. Ix-xbihat bibliċi – Adam u Eva, is-Salib – jithalltu max-xbihat tal-mitoloġija pagana – Venere u Adonis – bħala żewġ fatturi li ħolqu l-ambjent kulturali tagħna fl-oċċident; l-umaniżmu klassiku preżenti fl-istatwa ta' Venere li sabuha Milo u li tinsab oġġett kważi ta' kult reliġjuż imqar illum mituristi li jżuru l-Louvre; preżenti fil-pepprin l-fjur li jitwieled mill-egħliqi mdehma bil-gwerer il-kbar, fjura umli li ħarġet minn demm Adonis, fjura li saret parti mill-kult tal-mejtin, li s-sagrifiċju tagħhom sar għall-fidwa tagħna mill-aggressività pagana sfrenata fis-seklu tagħna, tinfexx fil-vjolenza tal-gwerra u tal-eroticiżmu bla rażan.

Il-kelma "msallbin" hu bħal fus li fuqu jdur dawramejt il-ħsieb, il-fehma, l-intenzjoni tal-poeta. Kien qed jitlob biċċa għuda biex jagħmilha statwa, jew opra tal-arti li turi s-sbuħija, bi tpxxija estetika fix-xena senswali. Iżda l-kelma "msallbin" bħallikieku taqliblu l-ħsieb ħabta u sabta, bħallikieku f'salt wieħed tivvalorizza s-sugġestjoni tal-

mewt li kien fih "il-pepprin", bħallikieku dikment tħoll tifsira waħda mill-ħafna mkebbba tħammar quddiem għajnejh. U fl-istess leħħa, il-"jien" tiegħu jinqaleb ta' taħt fuq; u l-entuzjażmu għax-xena jisfa' f'sens ta' ħtija, f'xewqa għat-tisfija, fi bżonn ta' purifikazzjoni.

*"Mis-sigra svergnata qacċtuli biċċ'għuda
ħa nberred iż-żina taħt sigar dellin".*

Il-biċċ'għuda ma jridhiex aktar biex jagħmel opra tal-arti iżda jew biex issir bastun biex issawwat bih, jonkella biex l-opra l-arti hi stess tkun mezz ta' purifikazzjoni, ta' katarsi. Kif seħhet din il-metamorfosi? F'mument, il-persunaġġ li jtkellem fil-poezija ntebah li r-riżultat ta' dak l-att jista' jsarraf abort. Hekk ra l-aspett l-ieħor tal-att li għall-ewwel kienet inkixfet biss is-sbuħija fizika tiegħu, u issa nkixef il-ġewwieni ikrah, imħassar, tal-biża' tiegħu. U allura jrid ineħhi s-saħna, ifittex il-paċi u l-kwiet mill-ġdid, il-ħeba u s-satra "taħt sigar dellin".

Dik hi analisi dettaljata ta' biss stanza waħda mis-sitta li fiha l-poezija ta' Massa. Imma naħseb li taġġina hjiel biżżejjed biex tiftiehem tajjeb kollha. Il-ħsieb tiegħi f'dan il-kontest ma kienx li ngħarbel din il-poezija kollha kemm hi, imma li nipprova nuri għaliex it-tema tal-abort seta' jkun wieħed li jappella għall-poeta. Ridt nuri li dan l-appell x'aktarx għandu l-egħruq f'ċerta identifikazzjoni li bla ma jrid l-artist jagħmel mal-mara li taqa' f'dan il-att, u dana jispjega għaliex ikun kapaci jorħog poezija awtentika, li jħossha tabilhaqq. Iżda jekk jipprova jaħbi dan is-sens sigriet ta' kompliċità, dan is-sentiment li hu jaqsam ċerta responsabilità, li teżisti ċerta rabta ta' solidarjetà bejnu personalment u bejn il-persunaġġ li qed jikteb fuqu, r-riżultat ikun it-ton moralistiku, d-distakk u l-effett kontroproduċenti tal-ewwel poezija li semmejt u li ma fihieq il-komplessità tat-tieni poezija. Il-firda li jħoss il-poeta modern hija firda li teżisti fih innifsu, u mhux firda bejnu u bejn l-oġġett – sugġett li qed jikteb fuqu. Għalhekk il-forma li jagħzel mhix dik ta' struttura bl-unitajiet tal-espressjoni iffissati minn qabel. Ma jridx jassumi li fuq naħa, n-naħa tiegħu, n-naħa li taġġha l-forma tal-poezija hija espressjoni, kollox tajjeb, u hemm naħa oħra, n-naħa li taġġha l-kontenut tal-poezija (f'dan il-każ) hija l-espressjoni, li hi għal kollox hażina u bar-ranija għalih. Għalhekk bilfors jagħzel l-forma miftuħa, l-forma bil-qafas nofsu mgarraf. Hija l-fedeltà għal mod kif iġarrab il-fatti, l-ħajja, d-dinja li ġgagħal il-poeta modern ifittex u jsib forma li tfisser din il-kompliċità tiegħu fil-kriżi tal-lingwaġġ, li hi l-kriżi tal-komunità. Jekk ma jagħmilx hekk, iħoss li jkun ipokrita, jew qed jistahba mill-fatti kif inhuma.

Nezaminaw issa poezija ta' Mario Azzopardi:

SITWAZZJONI 10 BATTAL

ix-xena suldat bi tlieta mitluf f'tarf kantuniera
 f'kingsway jhewden xmara ta' demm fl-isfond qassis
 bla xagħar f'estasi ma' santa margherita w fuq
 is-sekondo programma iva zanicchi titbandal blue beat fil-platea

filliera siggijiet battala
 l-palk jixgħel is-sistema
 ta' l-egucentrizmu f'nofs
 il-palk hemm
 jien

marsus bejn is-suldat u l-patri u l-minidjul t'iva zanicchi
 id-dwal jinxteghlu b'leħħa u l-verità tivvibra ggenġel
 fil-labirint ta' moħħi
 fid wahda nčekček il-flus tač-čaħda
 fl-oħra l-akkwist tad-dehen u l-fehmiet godda.

Fl-ewwel parti, jidhru tliet persunaġġi. Fihom nistgħu naraw tliet rappreżentanti ta' taħsir l-imghoddi. Is-suldat ifakkar fil-vjolenza tal-gwerra, l-isfigurazzjoni tal-imħabba ta' art twelidek fl-aggressività. Il-qassis "bla xagħar f'estasi ma' santa margherita" jieħu l-ħsieb għal fuq ir-religjon emottiva, li tista' tkun maskra, flok sublimazzjoni awtentika, tax-xewqat sesswali. Il-kantanta tevoka s-sess mingħajr maskra, iżda fuq kollox l-arti imraħħsa għal skopijiet kummerċjali.

Dawn it-tliet temi – il-forom karikaturali tal-patnjottizmu, tal-fidi, tal-arti – huma mill-aktar spissi fil-poezija ta' Azzopardi. Inħarsu lejhom fuq, fuq.

Wahda mill-poeziji tiegħu li l-aktar għamlet kjass hija sewwa sew "Assedju – stil 1967" fejn jagħti l-impressjoni li l-glieda bejn il-kavallieri ta' Malta u t-Torok tilfet kull tifsira għall-generazzjoni li qed tara 'l pajjiżna assedjata minn kriżi ġewwenija tal-valuri. L-indifferenza lejn il-glieda tal-imghoddi twassal, fl-aħħar vers tal-poezija, għall-mistoqsija:

l-alla tal-bieraħ jew hemm alla ġdid?

Ir-religjon tradizzjonali hija sikwit ipprezentata bl-ironija minn Azzopardi, għallanqas, kif tidher inkarnata fil-persunaġġi tipiċi li jurina, l-aktar il-qassisin:

*żewġ qassisin b'express bir-ragħwa
 jikkuntemplaw il-vantaġġi sottili
 ta' l-uniformi l-ġdida tal-kleru*

Il-kelma "ragħwa" tevoka s-soltu r-rabbja – il-bniedem bir-ragħwa

F'halqu. Izda r-ragħwa f'halq dawn iż-żewġ qassisin mhix gejjja mill-passjoni ġewwenija li tfur kontra l-ingustizja bħal fil-profeti. Ġejja mill-kafé li jixorbu. Hija vojta. *All passion spent*. Fejn tiegħu "espress"? X'aktarx għand Cordina. Iż-żewġ qassisin huma frekwentaturi tal-kafeterija fejn tpaċpaċ fil-vojt is-soċjetà. U l-oġġett tal-"kontemplazzjoni" tagħhom mhux Alla, izda l-ilbies, il-moda ġdida klerikali, sewwa sew fuq l-istess livell tat-tfajliet. Ma jtinix x'naħsbu li l-"vantaġġi sottili" li qed jaraw fil-qalziet flok id-dublett bħala l-abitu tagħhom huma pastorali. "Is-sottilezza" tal-ħsieb ta' dawn l-imħuħ imrawwma bil-filosofija u t-teologija skolastika, medjoevali, hi moħbija għall-poplu. Izda forsi l-aktar frażi sinifikattiva f'dawn it-tlett vrus hija "uniformi ġdida". Bil-bidla tal-ilbies li ġiet mal-"aggornament" tal-knisja, mhix il-personalità individwali tal-bniedem li qed tiġi iwwalorizzata. Il-libsa l-ġdida, bħal qadima, hija biss "uniformi". Il-ġdid jinsab biss fil-bidla minn konformizmu wieħed għal konformizmu ieħor. M'hemmx veru tiġdid ġewwieni. Hawnhekk Azzopardi jagħmel użu tas-sfiq tal-potenzjalijiet ironiċi tal-kliem (saħansitra l-kelma "espress" tibda, f'dan il-kuntest, tferfer u tfur b'kotra ta' evokazzjonijiet). Izda, fl-istess ħin, jikxef il-limiti tal-ironija. Il-persunaġġi tiegħu huwa *tipi*, mhux individwi. Rari jagħti stampa ta' persuna tas-sens individwalizzata. Għax ma jeżistux? Jew għax hu stess huwa xi ffit mittieħed mill-marda li qed jiddijanajstika? Jista' jkun li hawn nuqqas ta' persuni b'individwalità spikkata, izda jista' jkun ukoll li hawn nuqqas ta' persuni li kapaċi jilmħu u jisiltu xbiħat tal-kwalitajiet individwali tal-persuni ta' madwarhom. Il-ħarsa ironika għandha kważi bilfors il-limitu ta' ċerta superficialità li ma tinzilx trampel f'qiegħ il-ġibjun tal-qalb, izda tobrox biss il-qoxra tal-wiċċ. L-ironija għandha s-setgħa tneżża' l-maskri, izda mhux b'daqshekk bilfors toħroġ fil-beraħ il-wiċċ ġewwieni tal-oġġett li jaqa' taħtha.

Il-poezija ta' Azzopardi qisha *album ta' snapshots*, ritratti migbudin f'pradda ta' salib (jew f'ħin kemm tliessen dagħwa). U mhux studjati bis-sabar ta' fotografu fl-istudjo. U kultant ir-riżultat joħroġ aktar effettiv. U kollha f'salt, f'sensiela diżorganizzata, joħolqu xbiħa tal-ħajja diżorganizzata, kif jaraha huwa. Il-ħila kbira tiegħu hi fil-bidla ta' fatt banali f'fatt sinjifikattiv, ta' dertal ckejken f'simbolu, permezz tal-ironija. Il-poezija tiegħu mhijiex biss kwadretti mill-ħajja, għax it-tiġija hija ironika. Hija MINI-PITTURA, ekwivalenti modum ta' hafna minjaturi medjoevali. L-eloġju tal-ironija li għamel Kierkegaard hija forsi l-aħjar apologija tal-poezija ta' Azzopardi. Kierkegaard wera li l-ironija hija l-element komuni bejn Kristu u Sokrate. L-ironija hija l-għadu tal-fanaticizmu kemm reliġjuż, kemm politiku. (Ara: *Tgħidilhomx li ġejt*).

B'dak li hi, billi teżisti, għax qiegħda hemm, il-poezija ta' Azzopardi

hi kritika, hija ironija, fuq il-bombastiċizmu, fuq l-awliċità, fuq ir-retorika minfuha tal-poezija tal-generazzjoni ta' qabel. Iċ-ċokon tagħha, jixli l-prużunzjoni għall-kobor ta' min bilkemm twieled u qies ruħu għant. Fuq dan il-fus iduru ż-żewġ partijiet li jmiss, wara l-preżentazzjoni tat-tliet persunaġġi li tibda bihom, tal-poezija li bdejt ngħarbel.

filliera siġġijiet battala
l-palk jixgħel is-sistema
tal-egoċentriżmu f'nofs
il-palk hemm
jien

Hawnhekk għandna eżempju tal-*projective verse* li, wara l-Amerikani, uża wkoll fil-Malti Albert Marshall u li dwarha ktibt fid-dahla għall-ktieb ta' Friggieri, Marshall u Borg, "Dhahen fl-Imħuħ". Dan l-eżempju huwa wieħed mill-aktar effettivi fil-ħolqien ta' effett visiv sinjifikattiv f'poezija miktuba bl-intenzjoni li tinqara stampata. Il-versi huma stampati b'effett ta' piramida rasha 'l isfel li l-apici tagħha huwa "l-jien" — xbiha visiva tal-egoċentriżmu paradossali li qed jistqarr u jmaqdar fl-istess ħin il-kittieb. Il-"jien" huwa "projettat" fiċ-ċentru. Għandu mnejn li hawn ftit retorika żejda f'dawn il-versi. Ma setax il-poeta ikkontenta ruħu billi wera l-egoċentriċità bil-forma kompositiva biss, bla ma qagħad joqgħod jgħidilna wkoll esplicitament "jixgħel l-egoċentriżmu"? Bħal meta fuq il-palk, jekk attur ibus lil attriċi, mhemmx b'żonn jgħidilha wkoll "jiena inħobbok" — sakemm ma hemmx xi raġuni oħra barra t-turiya tal-imħabba. Forsi hawnhekk, il-poeta ried sewwa sew jironiżza fuqu nnifsu bl-enfasi esagerata. Wara kollox, qed ipiŋgi lilu nnifsu jirreċta parti fuq palk immaginarju.

Fit-tielet u l-aħħar parti, tal-poezija, naraw li l-"jien" projettat fiċ-ċentru mhuwiex jien imwahnad, iżda jien mifrud. Il-poeta ma jhossux komdu, żgur minnu nnifsu, ċert mill-posizzjoni tiegħu, kuntent biċ-ċaħda tal-imghoddi jrossu minn kull naħa,

marsus bejn is-suldat u l-patri...

anzi jara lilu nnifsu, minn naħa, "iċekċek il-flus taċ-ċaħda", jiġifieri qisu Ġuda, bl-ambigwiċità taċ-ċekċik tal-flus (kuntent bihom, iżda piz fuq il-kuxjenza). Mill-oħra, jara "l-akkwist tad-dehen u l-fehmiet godda". Hija aħjar hawnhekk il-kelma "akkwist" minn "kisba"? X'aktarx iva (naħseb) għaliex hija aktar użata mill-Maltin f'kontesti *ironiċi* mill-kelma semitika. Iżda, aktar mill-vokabularju, għandha piz l-istruttura shiħa tas-sentenzi, jew aħjar id-destrutturazzjoni tagħhom. Azzopardi jrid jagħtina dehra ta' dinja atomizzata, li mbix għajr il-projezzjoni tad-diskontinwiċità tal-"jien", tal-multipliċità pirandelljana tal-personali

bil-ħafna uċuħ kontradittorji tagħha, u t-tnejn jiehdu sura fid-diskon-tinwià tas-sintassi.

Il-binja logika tas-sentenza tradizzjonali – is-sugġett u xi ħaġa predikata minnu – kienet rifless ta' realtà li dehret li għandha struttura logika. Il-binja tal-poeżija b'regolarità aqwa mill-proża, b'simetriji aċċentwati bil-kejl tal-metru u d-diwi regolari tar-rimi, kienet tiddrammatizza din ix-xbiha ta' moħħ il-bniedem jaħkem bl-organizzazzjoni razzjonali lid-dinja. Dan is-sens ta' sigurtà jidher illum supervja – is-supervja ta' Humpty Dumpty li waqa' u sar bċejjeċ u ebda kolla ma hemm biex jissewwa. Din hi r-realtà li jara u jiddeskrivi ironikament Azzopardi: dan jiddrammatizza bit-tfarrik tas-sentenza, bl-arbitrarjetà tat-tqassim tal-vrus, bl-istramberija tat-tlaqqiġ tax-xbihat. Izda hemm fil-fond nostalgija għall-ordni – li tidher fit-tfittix u kultant (għalkemm rari) fis-sejbien ta' passagġi armonjużi, qalb id-diżordni u d-diżorganizzazzjoni tal-ħajja.

Għal Azzopardi, l-poeta x'aktarx jidher impotenti. Bħal ħmar ta' Buridan, imut bil-guħ bejn iż-żewġ qatgħet silla għaliex ma jistax jaqtagħha liema jiekol minnhom. Izda mhux għax it-tnejn tajbin indaqs. It-tnejn huma ħżiena. Ta' dan il-poeta huwa kuxjenti, u minħabba din il-kuxjenza jingħazel għalih. Huwa l-bniedem li JARA. Azzopardi jpingiħ:

"għejnejh imqabbża bħal ta' żring
bajd moqli joġħla fit-tagen".

Jara mqar lilu nnifsu ironikament, xejn anqas minn kulhadd ieħor. U b'din l-ironija, juri li wara kolloxx huwa l-verriet tal-kultura oċċidentali; għaliex, kif għedt, l-ironija hija fatt li jorbot flimkien lil Kristu u lil Socrate, iż-żewġ figuri li jirraprezentaw iż-żewġ għejjun tal-kultura tal-Mediterran, l-istess kif f'Massa dawn iż-żewġ għejjun iltlaqqiħu fit-tlaqqiġ tax-xbihat insara u tax-xbihat tal-mitologija klassika. Il-Moderniżmu għandu leghruq fit-Tradizzjoni, fl-aħħar mill-aħħar.

Naqraw issa poeżija ta' Achille Mizzi:

ENIGMA VARIATIONS

Chiave di violino

Bzieżaq imlewna tas-sapun il-flawt iżellaq
Titriegħed il-qasba
u jpespes fix-xmara l-ħasur
bl-ilma ġieri.
Fwieħa ta' mara tinfed l-imnifsejn bħal stallett.
Ġol-vaska tal-moħħ warda
lewn vjola terħi.
Kullimkien tiċpis ta' lwien ħamrana

indigo, vjola, roża u lelà.
 Ġol-filoxx l-ghajnejn jaraw
 bħal għarusa l-qamar
 imgeżwer f'raġġiera ta' ħarir bajda.

Chiave di basso

Il-hondoq jonfor id-di wi taċ-ċarċara
 bħal żarżir ta' kuntrabaxx.
 Kallijiet ħorox joborxu l-medda tas-sinsla.
 Foresti jaqbdu u dbieb mghaddbin jaharbu.
 Dik mhix ċirasa
 dawk boċċi ħomor tal-velenu.
 Twerwir ta' swar moħfija minn gewwa
 sa jinfaqqgħu fix-xejn.
 Naħla kbira monotona
 iżżanzan nota ta' trumbun maħruq.
 Imxi u ara taqa'
 Dak dell ta' zokk mhux sejf wara widintek.

L-isem tal-poeżija jirreferixxi għall-biċċa mużika ta' Elgar, iżda naħseb li aktar għall-kelma Enigma milli għal dak li fiha l-mużika, jew aħjar għat-tema generali tal-ambivalenza. (Mizzi ta' b'isem lill-ktieb kollu tiegħu "L-Għar tal-Enimmi"). Għalih l-Enimma hija l-personalità tal-bniedem, jew aħjar il-bipolarità li hemm f'din il-personalità. Iżda dak li hu l-aktar interessanti huwa li l-*ijen* issa lanqas biss jissemma!

Fl-ewwel parti, *chiave di violino*, Mizzi jevoka l-innoċenza tat-tfal, "bzieżaq imlewna tas-sapun", bis-sbuhija safja iżda li malajr tgħib tagħhom, l-ideali mlewna li noħolmu fi tfulitna, ta' ħolqien li jista' mill-ġdid isir gnien tal-eden, iżda dan jigrj biss fl-immaginazzjoni; imbagħad jোধodna f'pajsagg idilliku qisu egizzjan, mill-ġdid fl-atmosfera tal-bidu tal-istorja, tal-ewlieni:

Titriegħed il-qasba
u jpespes fix-xmara l-ħasur
bl-ilma ġieri.

Ġiri tal-ilma safi, u sens ta' fragilità fil-qasba titriegħed. Is-sens ta' theddida moħbija malajr jintensifika ruħu mit-tpespis, kelma li ġa ssemgħalna, fil-moħbi u bil-mod, forzi li jqajmu suspett, għal:

Fwieħa ta' mara tinfed l-imnifsejn bħal stallett.

Il-paċi issir ambigwa, malli tinħass il-presenza tal-Mara. "Fweħitha" tiġbed, seduttiva, nebbiexa, tentatrici. Tidħol magħha x-xbiha tal-vjo-

lenza. *L-istallet* hu l-istrument li jinfed il-qalb fl-istejjer ta' tradimenti melodrammatici jew fis-simboliżmu reliġjuż tax-Xebba-Omm, it-tieni Eva, id-Duluri.

*Ġol-vaska tal-moħħ warda
lewn vjola terħi.*

Il-Warda hija s-simbolu tradizzjonali tal-imħabba fil-poeżija minn Dante sa T.S. Eliot. Hawnekk qieghda go "l-vaska tal-moħħ". Tgħix biss fil-fantasia li sqietha bl-ilma, forsi daqsxejn qieghed, daqsxejn aħdar, mhux għal kollox trasparenti, bħal ma jkun f'*vaska* (b'kuntrast ma' "l-ilma ġieri" tax-*xmara*) li ssemma eżatt qabel ma ltqajna mal-Mara). L-ilma hu dejjem sinjal ambigwu: min-naħa tal-kreattività, għax jagħti l-ħajja; tal-*qirda*, għax jgħarraġ u jmermer, mill-oħra. F'din "il-vaska tal-moħħ", il-warda: "lewn vjola terħi". Il-lewn tal-penitenza il-lewn liturgiku tar-Randan u tal-Avvent, l-aħmar tal-imħabba imħallat bil-blu (il-lewn li ta' ismu lil mużika tal-qalb mifnija tas-suwed). Fl-imħabba, donnu daħal il-kumpless tal-kulpabilità, is-sens tal-ħtiġa, il-bżonn tas-satra, tal-ħeba, tat-tpattija. F'poeżija oħra, jisimha "Hsibijiet ta' Warda Hamra Nar", Mizzi jgħid:

*Għajnejn iż-żgħażaġh joħolmu
bl-aħmar li jitbissem fil-moħħa ta' sider...
Il-ħolma sesswali tinfetaħ imlewwma
bħal denb il-pagun.*

F'din, jara, wara l-warda li terħi l-vjola:

*Kullimkien tiċpis ta' lwien ħamrani,
indigo, vjola, roża u lela.*

L-aħmar jinfexx fil-wien oħra, iżda mhux bil-glorja tad-deheb u l-varjetà ta' denb il-pagun, iżda biss fil-medda tal-aħmar, imħallat mal-blu. Il-litanija tal-ismijiet ta' ilwien, bir-ripetizzjoni ta' "vjola", tenfasiżza l-femminilità tal-atmosfera, bl-evokazzjoni ta' dawn l-erba' lwien delikati, rotob, imħalltin. Iżda din il-ħlewwa b'ħajta swied il-qalb, din il-gentilezza daqsxejn melankonika tagħhom mhix ħlief "tiċpis" il-ħmura tal-warda. Fil-poeżija "Mara", Mizzi ra:

*mal-qamar kwinta titbewwes
il-warda bajda
femminili,*

u, wara l-warda u l-ħmura din id-darba:

*Ġol-filoxx l-għajnejn jaraw
bħal għarusa l-qamar
imgeżwer f'raġġiera ta' ħarir bajdan.*

Il-qamar ukoll huwa simbolu tradizzjonali fl-arti u fir-religjonijiet tal-femminilità. Hekk naraw li kważi bla ma dehret, f'paċi bilkemm minfuda minn hjiel ta' vjolenza, għaliex min ltaqa' mal-mara deher għadu innoċenti, mix-xmara tal-bidu li issa tfakkarna fi vrus oħra ta' Mizzi, fejn il-partijiet jidhru maqluba:

*Xmara bla sabar ir-raġel imqareb
imma l-mara l-baħar tal-mistrieħ
li minha l-bidu u t-tmiem*

għall-għarusa tat-tmiem, saret bħal fużjoni tal-maskili u tal-femminili. U "għol-filoxx... Fraqgiera" huma kliem li jidher mill-memorja l-vrus ta' *Paradiso*:

*..... xtaqt kont
raddiena ta' dawl għol-filoxx.*

Bla ma qatt semma' il-jien, fis-subkonxju fejn hemm il-memorja tal-vrus mill-poeziji l-oħra ta' Mizzi, kif ukoll ix-xewqat bl-egħruq l-aktar imxexla fil-fond u fis-sigriet tal-ħamrija ta' qalb il-bniedem, inħossu bħallikieku l-presenza ta' persuna moħbija, n-nostalġija għas-sigurtà tal-għuf, il-poezija tat-tqala. Mill-għdid niskopru t-tematika u l-analoġija li għa sibna f'Massa. Hawnhekk huma ħafna aktar imtaħħta u sottili, iżda bnadi oħra fil-poezija ta' Mizzi jidhru għalkollox mikxufa w espliciti. Hekk tintemm l-ewwel parti: *chiave di violino*. Ma naħsibx li hemm għal-fejn inkompli nifli bid-dettalji kollha l-iżvolgiment tat-tieni parti: *chiave di basso*. Insibu l-istess inkontru, b'ton aktar ta' skontru, bejn l-innoċenza u s-sesswalità. Din id-darba il-presenza tal-persuna, li tibqa' qatt ma hi msemija, aktar tinħass, għax fl-aħħar żewġ versi, tigi ndirizzata: "Imxi u ara taqa'". Mhemmx dubju li dan hu tfajjel jew żagħżuġ innoċenti li qed jigi indirizzat. Iżda din id-darba l-avventura tiegħu bdiet f'atmosfera ta' biża', mhux ta' sliem, evokat b'onomatopeja fejn l-erba' "o", tal-ewwel segwiti minn c-r, c-r; z-n, z-n; a..xx, bħal diwi ta' il-miet.

*Il-ħondoq jonfor id-diwi taċ-ċarċara
bħal żarżir ta' kuntrabaxx.*

Imbagħad żewġ vrus li jagħtu, tal-ewwel dehra ta' realiżmu estrem u ardit, u tat-tieni t-trasformazzjoni tiegħu fix-xbiha danteska tas-"selva oskura", iżda li ħadet in-nar;

*Kallijiet ħorox joborxu l-medda tas-sinsla
Foresti jaqbd u dbieb mgħaddbin jaħarbu.*

Fl-ewwel parti, bdejna bis-sliem u fih iddefset l-ambigwiżità; fit-tieni

parti, nibdew bit-terrur u bl-ambigwità fejn dak li jidher tajjeb, jista' jkun hażin, kif il-lehen li jkellem lit-tfajjel (jew wieħed mill-ilhna, mill-hafna li forsi qed jisma' jsefsfu fil-kuxjenza tiegħu) iwissih:

*Dik mbix ċirasa
dawk boċċi ħomor tal-velenu;*

iżda nispiċċaw b'ambigwità f'sens kuntrarju: dak li deher hażin, huwa tajjeb:

Dak dell ta' zokk mhux sejf wara widintek

Is-"sejf" ta' issa jfakkarna fl-"istallett" (ta' fwieħet il-mara) tal-bidu. Huwa diffiċli li ma tarax simbolizmu sesswali fix-xbihat tal-vrus li jsegwu: "swar moħfija minn ġewwa" u n-"nahla kbira", li tfakkar fis-"Sunday Morning Service" ta' T.S. Eliot:

*Along the garden-wall the bees
With hairy bellies pass between
The staminate and pistillate,
Blest Office of the epicene.*

Huwa diffiċli wkoll meta taqra din il-poeżija li ma taħsibx fl-*Animus* u l-*Anima* ta' C.G. Jung, il-forza maskili aggressiva, u l-grazzja femminili passiva, li skond il-psikanalista svizzeru, jingħaqdu f'proporzjonijiet diversi biex minnhom toħroġ il-forma tal-imħabba, li hija s-setgħa dinamika ta' kull personalità fl-iżvilupp tagħha lejn l-integrazzjoni, f'unità sħiħa, tal-"jien", bil-kwalitajiet kollha tiegħu.

Il-punt l-aktar interessanti, f'din il-poeżija, huwa li l-"jien", jew is-soġġettività, baqgħet il-qofol, iżda lanqas biss tissemma'. Għandna stadju aktar avanzat fl-iskomparsa, fid-disintegrazzjoni, fit-telfien tal-personalità minn dik li kellna f'Azzopardi, li kienet targa' aktar 'l isfel fil-kriżi mħabbra f'Massa.

Il-"jien" li jitkellem fil-poeżija ta' Massa huwa bħal dak ta' Hamlet – jiġifieri qiegħed hemm, m'għandux dubju li jeżisti, iżda jiddibatti fih innifsu, jiddjaloga bejnu u bejn ruħu jekk għandux jeżisti, għaliex huwa konxju (b'kuxjenza li ssofri minħabba dan) tal-firda jew qabża bejn il-kif inu u l-kif imissu jkun, bejn il-verità ideali u l-verità tal-fatti.

F'Azzopardi, għandna firda aktar profonda, għaliex m'għadux jaf liema hu l-ideal. Qed jara żewġ direzzjonijiet opposti jiġbduh u jimbuttah t-tnejn sewwa sew fuq il-livell tal-ideal. U dan iħossu jifirdu mill-oħrajn, iżda d-djalogu interjuri għadu jista' jseħh u jiftiehem bejn iż-żewġ naħat tal-jien.

F'Mizzi, dan id-djalogu ġewwieni sar impossibli. Il-jien għab. Id-djalogu issa huwa bejn forzi impersonali. Qed isehh diskors, iżda t-

termini tiegħu huma mistura. Bħallikieku tħares fil-mera, u l-wieċ li tara jkun ta' barrani... Għandna żewġ bçeġġeċ mużika fl-arja, mingħajr ankri, stakkati minn kwalunkwe centru. M'hemmx aktar "suġġett", iżda t-termini tad-djalogu ġew spersonalizzati, ogġettivati u fl-istess hin eterizzati. Għandna djalogu fi hdan l-inkonxju kollettiv, u mhux aktar fil-kuxjenza tal-jien. Ninsabu x'imkien 'l hinn mill-jien — iżda dan ix-x'imkien mhux id-dinja traxxendentali ta' Dun Karm.

Kien ikun tabilhaqq interessanti kieku kellna l-hin nistħarġu sewwa x'funzjoni għad għandna r-religjon fil-poeti l-godda. M'għandniex żmien, iżda rrid ingħid għallanqas li mhux kollox huwa negattiv. Anzi Massa kiteb poeżija ta' valur reliġjuż u teologikament ortodossa mill-aħjar li għandna bil-Malti. F'Azzopardi u f'Mizzi għandna għallanqas is-sens tal-misteru tal-ħajja u tal-eżistenza. Din hija r-reazzjoni kontra r-razzjonalisti tas-seklu dsatax li kien gab għall-Insara li kitbu kontribom ukoll it-tentazzjoni li jippretendu li juru li għal kull problema tal-ħajja u tal-eżistenza kien hemm twegiba ċara, soluzzjoni b'ċertezza matematika, risposta li ma tisboqx it-raguni. Iż-żgħażaġh ta' żmienna qed jiskopru mill-ġdid li l-eżistenza hija misteru. Qed jiskopru kultant fil-biża', kultant fil-ferħ. Huma incerti, iżda ferħana li jeżisti l-misteru.

Tal-eżistenza tal-misteru huma xhieda l-forom miftuħa tal-poeżija moderna, u din il-forma taqbel mal-kriżi tal-"jien" jew tas-sogġettività li hi l-kriżi ideoloġika ta' żmienna. Fid-dawl ta' din il-kriżi, daww is-sentenzi li jidhru mibnija mhux skond ir-regoli tal-grammatka u tas-sintassi loġika, jiksbu sens. Dan is-sens mhux bilfors jarah jew joghġob lil kulhadd. Kif qal San Tumas, is-sbuhija għandha dritt tkun bħas-Sewwa, u s-Sewwa huwa diffiċli biex jinstab. Fil-misteru tal-esistenza, il-kelma hija element mill-aktar profund. Hemm rabta, li mhux il-post li nistħarġu hawn, bejn il-kelma tal-bniedem u l-kelma t'Alla, li hi nix-xieġha mill-aqwa tal-poeżija.